

”اگر کبھی تو میری اجازت کے بغیر میکے گئی، تو تجھے طلاق ہے، طلاق ہے، طلاق ہے۔“ بیوی کو یہ الفاظ بولے، تو حکم



دارالافتاء اہلسنت
Darul Ifta AhleSunnat
(دعوتِ اسلامی)

تاریخ: 09-05-2023

ریفرنس نمبر: Mul-682

کیا فرماتے ہیں علمائے دین و مفتیان شرع متین اس مسئلے کے بارے میں کہ شادی کے بعد میری بیوی کی عادت یہ تھی کہ گھر میں بہت کم اور میکے بہت زیادہ رہتی تھی، جس پر ہمارے لڑائی جھگڑے بھی ہوتے رہے، مگر وہ اپنی عادت سے باز نہ آئی۔ ابھی دو دن پہلے اسی موضوع پر ہماری بات چیت چل رہی تھی اور میں اسے سمجھا رہا تھا، مگر وہ یہ بات سمجھنے کے لیے تیار نہیں تھی، تو میں نے غصہ میں کہہ دیا کہ ”اگر کبھی تو میری اجازت کے بغیر میکے گئی، تو تجھے طلاق ہے، طلاق ہے، طلاق ہے۔“ میری طرف سے طلاق کے الفاظ بولے جانے کے بعد وہ میکے نہیں گئی۔ پوچھنا یہ ہے کہ اگر وہ میری اجازت کے بغیر میکے چلی جاتی ہے، تو کیا تینوں طلاقیں واقع ہو جائیں گی؟ نیز کوئی ایسا حل ہو سکتا ہے کہ بغیر اجازت جانے کی صورت میں بھی طلاق نہ ہو؟

نوٹ: ابھی تک قولاً فعلاً کسی طرح رجوع نہیں کیا گیا۔

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

آپ کی جانب سے بیوی کے متعلق جو تعلیق کے الفاظ بولے گئے، اس میں طلاق کے الفاظ حرف عطف سے خالی ہیں اور قوانین شرعیہ کے مطابق مدخولہ عورت کے لیے حرف عطف کے بغیر طلاق کے الفاظ بولنے کی صورت میں صرف ایک طلاق معلق ہوتی ہے، باقی منجز یعنی فوراً واقع ہو جاتی ہیں، لہذا صورت مستفسرہ میں صرف پہلی طلاق معلق ہوئی، بقیہ دو طلاقیں فوراً واقع ہو گئیں اور الفاظ چونکہ صریح ہیں، لہذا دور جمع طلاقیں

واقع ہوئیں۔ طلاقِ رجعی کے حکم کے مطابق آپ عورت سے اس کی عدت میں بغیر اس کی رضامندی کے بھی رجوع کر سکتے ہیں اور عدت کے بعد عورت کی رضامندی سے دوبارہ اس سے نکاح کر سکتے ہیں۔ دورانِ عدت اگر آپ رجوع کرنا چاہیں، تو اس کا مسنون طریقہ یہ ہے کہ کسی لفظ سے رجعت کریں، مثلاً: زبان سے بیوی کو کہہ دیں کہ میں نے تم سے رجوع کیا، نکاح میں لیا، تو رجوع ہو جائے گا، اس پر دو عادل شخصوں کو گواہ بھی کر لیں اور اگر عورت کے سامنے رجعت نہیں کی، تو اسے خبر بھی دے دیں، تاکہ وہ عدت گزرنے کے بعد کسی اور سے نکاح نہ کر لے۔ دوسرا طریقہ یہ ہے کہ بیوی کے ساتھ ازدواجی تعلقات والا کوئی کام جیسے بوس و کنار وغیرہ کر لیں، تو بھی رجوع ہو جائے گا، لیکن رجعت کا یہ دوسرا طریقہ خلاف سنت و مکروہ ہے۔

یاد رہے دورانِ عدت رجوع کر لینے یا بعد عدت دوبارہ نکاح کر لینے کے بعد بھی معلق طلاق باقی رہے گی اور زندگی بھر کبھی بھی آپ کی بیوی آپ کی اجازت کے بغیر میکے گئی، تو تیسری معلق طلاق بھی واقع ہو جائے گی اور بیوی آپ پر بحرمت مغلظہ حرام ہو جائے گی اور بغیر حلالہ دوبارہ نکاح نہیں ہو سکے گا۔

معلق طلاق واقع نہ ہو، اس کا حل یہ ہے کہ آپ دورانِ عدت رجوع نہ کریں، جب آپ کی بیوی کی عدت ختم ہو جائے گی، تو وہ نکاح سے باہر ہو جائے گی، اس کے بعد وہ آپ کی اجازت کے بغیر اپنے میکے چلی جائے، تو اس طرح تعلیق ختم ہو جائے گی اور دوبارہ نکاح کر لینے کے بعد بالفرض بغیر اجازت میکے چلی بھی گئی، تو مزید کوئی طلاق واقع نہیں ہوگی۔

سیدی اعلیٰ حضرت الشاہ امام احمد رضا خان علیہ رحمۃ الرحمن علامہ شامی علیہ الرحمۃ کی جانب سے حرف عطف کے ساتھ تعلیق کے تفصیلی احکام بیان کیے جانے کے بعد، حرف عطف کے بغیر تین طلاق کی تعلیق کا حکم بیان کرتے ہوئے فرماتے ہیں: ”هذا كله اذا ذكره بحرف العطف فان ذكره بغیر حرف العطف ان كان الشرط مقدماً فقال: ان دخلت الدار فانت طالق طالق طالق وهي غير مدخولة فالاول معلق بالشرط والثاني يقع للحال والثالث لغو ثم اذا تزوجها ودخلت الدار ينزل المعلق وان دخلت بعد البينونة قبل التزوج حنث ولا يقع شئ وان كانت مدخولة فالاول معلق بالشرط“

والثانی والثالث یقعان فی الحال وان اخر الشرط فقال: انت طالق طالق طالق ان دخلت الدار وهی غیر مدخولة فالاول ینزل للحال ولغا الباقی وان كانت مدخولة ینزل الاول والثانی للحال ویتعلق الثالث بالشرط کذا فی السراج الوہاج اہ ہندیۃ ” یہ تمام تر تفصیل اس وقت ہے، جب اس نے تعلیق حرف عطف کے ساتھ ذکر کی ہو، پس اگر تعلیق کو حرف عطف کے بغیر ذکر کیا، تو اگر شرط مقدم ہو اور شوہر کہے: اگر تو گھر میں داخل ہوئی، تو تجھے طلاق ہے، طلاق ہے، طلاق ہے اور عورت غیر مدخولہ ہو، تو پہلی طلاق شرط کے ساتھ معلق ہوگی اور دوسری فوراً واقع ہو جائے گی اور تیسری لغو ہو جائے گی، پھر جب وہ اس سے شادی کرے اور عورت گھر میں داخل ہو، تو معلق بھی واقع ہو جائے گی اور اگر وہ نکاح سے باہر ہونے کے بعد دوبارہ نکاح سے پہلے داخل ہوئی، تو قسم ختم ہو جائے گی اور کچھ بھی واقع نہیں ہوگا اور اگر عورت مدخولہ ہو، تو پہلی طلاق شرط کے ساتھ معلق ہوگی اور دوسری فوراً واقع ہو جائے گی اور اگر شرط کو مؤخر کیا اور کہا: تجھے طلاق ہے، طلاق ہے، طلاق ہے، اگر تو گھر میں داخل ہوئی اور عورت غیر مدخولہ ہو، تو پہلی فوراً واقع ہو جائے گی اور باقی لغو ہو جائے گی اور اگر عورت مدخولہ ہو، تو پہلی اور دوسری فوراً واقع ہو جائے گی اور تیسری طلاق شرط کے ساتھ معلق ہوگی، اسی طرح سراج الوہاج میں ہے۔ ہندیہ۔

(جد الممتار، ج 5، ص 66، مطبوعہ مکتبۃ المدینہ، کراچی)

بغیر عطف تعلیق کا یہ حکم فتاویٰ رضویہ کے ایک تحقیقی فتویٰ میں بھی مذکور ہے۔ چنانچہ سیدی اعلیٰ

حضرت الشاہ امام احمد رضا خان علیہ رحمۃ الرحمن سے سوال ہوا کہ ”ایک شخص نے نکاح نامہ میں بیوی کو لکھ دیا کہ میں تیری اور تیرے معتبر ولی کی اجازت کے بغیر دوسرا نکاح نہ کروں گا، اگر کروں، تو تیرا مکمل مہر ادا شدہ ہوگا اور تجھ سے اور تیرے ولی سے اجازت کے ساتھ ہوگا، ورنہ میری دوسری منکوحہ پر ایک طلاق، دوسری طلاق، تیسری طلاق ہوگی، اس کے بعد اس شخص نے کوئی شرط پوری کیے بغیر دوسری عورت سے نکاح کر لیا، تو اس کی دوسری بیوی کو تین طلاق ہوں گی یا نہیں؟

دوسری عورت چونکہ غیر مدخولہ تھی، لہذا اس کے جواب میں آپ علیہ الرحمۃ نے غیر مدخولہ عورت کو

تعلیق کے الفاظ کے ساتھ طلاق واقع ہونے کی مختلف صورتوں کا ذکر فرمایا، اس میں ایک صورت یہ ہے کہ جب شرط مقدم ہو اور الفاظ طلاق حرف عطف کے بغیر ہوں، تو اس صورت کا حکم یہ ہے کہ پہلی طلاق شرط پر معلق ہو جائے گی، جبکہ دوسری فوراً واقع ہو جائے گی اور تیسری لغو ہو جائے گی، کیونکہ غیر مدخولہ ایک سے زائد طلاق کا محل نہیں ہے۔ اس سے معلوم ہوا کہ اگر عورت مدخولہ ہو، تو ایک طلاق معلق ہوگی اور بقیہ دو فوراً واقع ہو جائیں گی۔ جیسا کہ ہم نے اوپر بیان کیا ہے۔ چنانچہ آپ علیہ الرحمۃ لکھتے ہیں: ”اصل اینست کہ معلق ہنگام وجود شرط فرودمی آید گویا اینک بجز منجز تکلم کردہ است وزن نامدخولہ اگرچہ محل وقوع سے طلاق بیکبار ہست ولہذا اگر اورا گوید برتوسہ طلاق یا اگر بایں خانہ در آئی سے طلاق باشی در صورت اولی فوراً و در آخری ہنگام مدخولہ خانہ سے طلاق واقع شود بلکہ اگر سے طلاق جداگانہ تعلیق کرد اما معطوفہ بغیر حرف "ثم" و شرط را مؤخر آورد مثلاً گفت تو طلاقى و طلاقى و طلاقى اگر چنان کنی نیز بحصول شرط سے طلاق افتد زیرا کہ عطف بواویا فافا آنہارا موصول کردہ و تاخیر شرط اول سخن را بہ تعلیق تغیر دادہ است پس مجموع معلق شد و بوقوع شرط دفعۃً فرود آمد اما غیر مدخولہ وقوع بتفریق را صلاحیت ندارد ولہذا اگر گفت ترا یک طلاق و دو طلاق و سه طلاق یا اگر اینکار کنی تو طلاقى و طلاقى و و طلاقى بتقدیم شرط یا تو طلاقى طلاقى طلاقى اگر چنان کنی بتاخیر شرط و ترک عطف ہمیں بیک طلاق بائن شود و باقی لغو رود زیرا کہ در صورت اولی چون ترا یک طلاق گفت این طلاق افتد وزن از عصمت نکاح بیرون شد و عدت ہم نیست پس محلیت طلاق نماند و معطوفات باقیہ ہنگام انعدام محلیت بر زمان آمد و بیکار رفت و در ثانیہ چون شرط مقدم ست گویا ہنگام وقوع شرط چنان گفت کہ تو طلاقى و طلاقى و بدلیلی ہمیں عہ یک وقوع یافت و در ثالثہ مغیر کہ در آخر کلام یافتہ شد ہمیں طلاق ثالث را از تنجیز بہ تعلیق تغیر داد کہ ماسلف بجهت ترک عطف باد مربوط نبود، پس ہنگام تکلم بہ کلمہ اولی یک طلاق فی الحال واقع شد و محل تنجیز دوم و تعلیق سوم نماند چون این مسائل

حالی شد حکم مسئلہ مسئلہ رنگ و وضوح یافت کہ بر منکوحہ ثانیہ ہمیں یک طلاق واقع شود و بس "قاعدہ یہ ہے کہ کسی شرط کے ساتھ معلق طلاق، اس شرط کے پائے جانے پر وقوع پذیر ہوتی ہے گویا کہ اس وقت اس نے طلاق کا تکلم غیر مشروط طور پر کیا ہے اور غیر مدخولہ عورت یکبار تین طلاقوں کے وقوع کا محل ہے، لہذا اگر خاوند نے غیر مدخولہ بیوی کو کہا تجھے تین طلاق، یا کہا تو اگر اس گھر میں داخل ہوئی تو تجھے تین طلاق، تو پہلی صورت میں فوراً اور دوسری صورت میں اس کے گھر میں داخل ہونے پر تین طلاقات ہو جائیں گی، بلکہ اگر متفرق طور پر تین طلاقات کسی شرط سے معلق کر دے بشرطیکہ ان متفرق طلاقوں کو لفظ "واؤ" یا "فاء" کے ساتھ بطور عطف ذکر کرے، نہ کہ لفظ "ثم" کے ساتھ، اور شرط کا ذکر اس کے بعد کرے، مثلاً: یوں کہے تجھے طلاق و طلاق و طلاق اگر تو فلاں کام کرے، تو اس صورت میں بھی شرط پائے جانے پر تین طلاقات ہوں گی، کیونکہ واؤ اور فاء کا عطف سب کو ملا دیتا ہے اور جب اس کے بعد شرط ذکر کی، تو اس شرط نے پہلے پورے کلام کو معلق کر دیا، تو شرط کے پائے جانے پر اس سے معلق تینوں طلاقات دفعۃً واقع ہو جائیں گی، لیکن اس کے برخلاف اگر غیر مدخولہ کو تین طلاقات غیر مشروط طور پر متفرق دے، مثلاً: یوں کہے تجھے ایک طلاق اور دوسری طلاق اور تیسری یا تینوں کو متفرق طور پر ذکر کرے مگر شرط کو ان سے پہلے ذکر کرے، مثلاً: یوں کہے، اگر تو نے فلاں کام کیا، تو تجھے طلاق اور طلاق اور طلاق، یا مشروط تین طلاقات ذکر کرے مگر طلاقوں کو بغیر عطف شرط سے پہلے ذکر کر دیا ہو، مثلاً: یوں کہے تجھے طلاق طلاق طلاق اگر تو فلاں کام کرے، تو ان تینوں صورتوں میں متفرق شدہ طلاقوں میں سے ایک ہی طلاق ہوگی، جو بائیں ہو جائے گی اور باقی دو لغو ہو جائیں گی، کیونکہ ان میں سے پہلی صورت میں جب اس نے "تجھے ایک طلاق" کہا تو بیوی بغیر عدت نکاح سے خارج ہو جائے گی، تو وہ اس کے بعد طلاق کا محل ہی نہ رہی، تو باقی دو کے وقوع کے وقت بیوی طلاق کا محل نہ تھی، لہذا وہ دونوں طلاقات بیکار (لغو) ہو گئیں، اور دوسری صورت میں چونکہ شرط مقدم ہے اس لیے شرط کے وجود پر پہلی طلاق کے بعد باقی دو طلاقوں کا محل نہ رہی، کیونکہ وہ پہلی طلاق کے ساتھ ہی بائیں ہو گئی، لہذا باقی دونوں لغو ہو گئیں، شرط کے پائے جانے پر، گویا یوں کہا تجھے طلاق و طلاق و طلاق، تو یہ پہلی صورت کی طرح

ہوگئی، اور تیسری صورت میں اس لیے کہ تعلیق کا تعلق صرف آخری طلاق سے ہوا، کیونکہ طلاقوں کے بعد اس نے شرط ذکر کی جس نے تیسری طلاق کے وقوع سے روک دیا، اور پہلی دونوں عطف نہ ہونے کی وجہ سے تیسری کے ساتھ مربوط نہ ہو سکیں، لہذا وہ دونوں ذکر کرتے ہی غیر مشروط واقع ہو گئیں، تو جب پہلی واقع ہوئی، تو وہ بائنہ ہوگئی، تو اس کے بعد وہ دوسری غیر مشروط اور تیسری معلق اور مشروط کا محل نہ رہی، لہذا دوسری اور تیسری لغو ہو گئیں، جب یہ مذکورہ مسائل معلوم ہو گئے، تو مسئلہ مسئولہ واضح ہو گیا کہ دوسری منکوحہ کو بھی یہ ایک ہی طلاق ہوگی، اور بس۔

فی الہندیۃ: ”ان علق الطلاق بالشرطان کان الشرط مقدماً فقال ان دخلت الدار فانت طالق و طالق و طالق وھی غیر مدخولۃ بانث بواحدۃ عند وجود الشرط فی قول ابی حنیفۃ رضی اللہ تعالیٰ عنہ ولغا الباقی، وان کان الشرط مؤخرًا فقال انت طالق و طالق و طالق ان دخلت الدار، اوز کرہ بالفاء فدخلت الدار بانث بثلاث اجماعاً سواء کانت مدخولۃ او غیر مدخولۃ، فان ذکرہ بغير حرف العطف ان کان الشرط مقدماً فقال ان دخلت الدار فانت طالق طالق و طالق وھی غیر مدخولۃ فالاول معلق بالشرط والثانی یقع للحال والثالث لغو، وان اخر فالاول ینزل للحال ولغا الباقی کذافی السراج اه اے ملخصاً“ ہندیہ میں ہے: اگر کسی نے طلاق کو مشروط کیا اور شرط کو پہلے ذکر کیا، مثلاً: یوں کہا اگر تو گھر میں داخل ہوئی، تو تجھے طلاق اور طلاق اور طلاق، جبکہ عورت غیر مدخولہ ہو، تو شرط پائے جانے پر وہ پہلی طلاق سے بائنہ ہو جائے گی امام ابو حنیفہ رحمہ اللہ تعالیٰ کے مسلک پر اور باقی دو لغو ہو جائیں گی، اور اگر شرط مؤخر ذکر کی ہو، مثلاً: یوں کہا تجھے طلاق اور طلاق اور طلاق اگر تو گھر میں داخل ہوئی، یا فاء کے ساتھ عطف کیا، تو عورت جب گھر میں داخل ہوگئی، تو تین طلاقوں سے بائنہ ہو جائے گی، خواہ عورت مدخولہ ہو یا غیر مدخولہ، یہ مسئلہ بالا جماع ہے، اور اگر طلاقوں کا ذکر عطف کے بغیر ہو، تو اگر شرط مقدم ہو، مثلاً: یوں کہے: اگر تو گھر میں داخل ہوئی، تو تجھے طلاق طلاق طلاق، جب بیوی غیر مدخولہ ہو، تو پہلی طلاق شرط سے معلق ہوگی، دوسری فی الحال واقع ہو جائے گی، جو بائنہ ہوگی اور تیسری لغو ہو

جائے گی، اور اگر شرط کو مؤخر ذکر کیا، تو پہلی طلاق فوراً واقع ہوگی اور باقی دونوں لغو ہوں گی، سراج میں ایسے ہی مذکور ہے اھ ملخصاً۔

وفی الدرالمختار: ”يقع بانك طالق واحدة وواحدة ان دخلت الدار ثنتان لو دخلت لتعلقهما بالشرط دفعة وتقع واحدة ان قدم الشرط لان المعلق كالمنجز اھ“ در مختار میں ہے: اگر کسی نے یوں کہا: تجھے ایک طلاق اور ایک (عطف کے ساتھ) اگر تو گھر میں داخل ہو، تو دونوں طلاقیں واقع ہوں گی، کیونکہ دونوں ایک شرط سے مشروط ہیں، لہذا شرط پائے جانے پر دونوں دفعتاً واقع ہو جائیں گی۔ اور اگر شرط کو مقدم ذکر کیا، تو ایک طلاق واقع ہوگی، کیونکہ یہاں مشروط، غیر مشروط کی طرح ہے اھ۔ فی ردالمحتار: ”قوله لتعلقهما بالشرط دفعة لان الشرط مغیر للايقاع فاذا اتصل المغیر توقف صدر الکلام علیه فيتعلق به کل من الطلقتين معا فيقعان عند وجود الشرط كذلك بخلاف ما لو قدم الشرط فلا يتوقف لعدم المغیر، مختصراً“ ردالمختار میں اس پر فرمایا کہ ماتن کا قول کہ ”(پہلی صورت میں) دونوں معلق بشرط واحد ہیں“ کیونکہ شرط کے ذکر نے دونوں کو غیر مشروط سے مشروط بنا دیا، اس لیے کہ اس تبدیلی والی شرط کی وجہ سے پہلا کلام اس پر موقوف ہو گیا، لہذا دونوں طلاقوں کا معاً اس شرط سے تعلق ہو گیا، لہذا شرط پائے جانے پر دونوں اس طرح معاً واقع ہو جائیں گی، اس کے برخلاف اگر شرط کو مقدم ذکر کیا ہو، تو دونوں پر موقوف نہ ہوں گی، بلکہ صرف پہلی معلق ہوگی اور دوسری غیر مشروط رہے گی، جو فی الحال فوراً واقع ہو جائیں گی، مختصراً۔“

(فتاویٰ رضویہ، ج 13، ص 225 تا 228، مطبوعہ رضا فاؤنڈیشن، لاہور)

طلاقِ رجعی کے بعد رجوع کا حق ہونے کے بارے میں اللہ تبارک و تعالیٰ کا ارشاد ہے: ﴿الطَّلَاقُ مَرَّتَيْنِ فَاِمْسَاكٌ بِمَعْرُوفٍ اَوْ تَسْرِيْحٌ بِاِحْسَانٍ﴾ ترجمہ کنز الایمان: ”یہ طلاق دوبار تک ہے، پھر بھلائی کے ساتھ روک لینا ہے یا نکوئی (اچھے سلوک) کے ساتھ چھوڑ دینا ہے۔“

(القرآن، پارہ 2، سورۃ البقرۃ، آیت 229)

عالمگیری میں ہے: ”واذا طلق الرجل امراته تطليقة رجعية او تطليقتين فله ان يراجعها في عدتها رضيت بذلك او لم ترض“ جب مرد اپنی بیوی کو ایک یا دو طلاق رجعی دے دے، تو اسے اختیار

ہے کہ اس کی عدت میں رجوع کر لے، عورت اس پر راضی ہو یا نہ ہو۔

(عالمگیری، ج 1، ص 470، مطبوعہ کوئٹہ)

رجوع کے طریقے کی تفصیل بیان کرتے ہوئے فتاویٰ عالمگیری میں فرماتے ہیں: ”وہی علی ضربین، سنی و بدعی۔ (فالسنی) ان یراجعہا بالقول و یشہد علی رجعتہا شاہدین و یعلمہا بذلک، فاذا راجعہا بالقول نحو ان یقول لہا راجعتک او راجعت امراتی و لم یشہد علی ذلک او اشہد و لم یعلمہا بذلک فہو بدعی مخالف للسنة و الرجعة صحیحة، و ان راجعہا بالفعل مثل ان یطاہا او یقبلہا بشہوة او ینظر الی فرجہا بشہوة فانه یصیر مراجعاً عندنا الا انہ یکرہ لہ ذلک و یشحب ان یراجعہا بعد ذلک بالاشہاد، کذا فی الجوہرۃ النیرۃ“ رجعت کی دو قسمیں ہیں، سنت اور بدعت۔ سنت یہ ہے کہ کسی لفظ سے رجوع کرے اور اپنے رجوع کرنے پر دو شخصوں کو گواہ بنائے اور عورت کو بھی اس کی خبر کر دے۔ توجہ اس نے قول سے رجوع کیا، مثلاً: اس سے کہا: میں نے تم سے رجوع کیا یا میں نے اپنی عورت سے رجوع کیا، مگر اس پر گواہ نہ بنائے یا گواہ بنائے، مگر عورت کو اس کی خبر نہ دی، تو یہ بدعت و خلاف سنت ہے، مگر رجوع صحیح ہے، اور اگر فعل سے رجوع کیا، مثلاً: اُس سے وطی کی یا شہوت کے ساتھ بوسہ لیا یا اُس کی شرمگاہ کی طرف شہوت سے نظر کی، تو ہمارے نزدیک وہ رجوع کرنے والا ہو جائے گا، لیکن اس کے لیے ایسا کرنا، مکروہ ہے۔ مستحب یہ ہے کہ اس کے بعد گواہ بنا کر دوبارہ رجوع کرے۔ اسی طرح جوہرہ نیرہ میں ہے۔

(فتاویٰ عالمگیری، ج 1، ص 468، مطبوعہ کوئٹہ)

کسی شرط پر معلق طلاق شرط پائے جانے کے بعد واقع ہو جاتی ہے۔ چنانچہ ہدایہ شریف میں ہے: ”اذا اضاہ الی شرط وقع عقیب الشرط مثل ان یقول لامراتہ ان دخلت الدار فانت طالق“ جب طلاق کو کسی شرط کی طرف مضاف کیا، تو شرط پائے جانے کے بعد طلاق واقع ہو جائے گی، جیسے مرد اپنی عورت سے کہے کہ اگر تو گھر میں داخل ہوئی، تو تجھے طلاق۔ (ہدایہ مع نصب الراہی، ج 3، ص 324، مطبوعہ دارالکتب العلمیہ، بیروت)

معلق طلاق واقع نہ ہو، اس کا حل بیان کرتے ہوئے تنویر الابصار و درمختار میں فرماتے ہیں:

” (وتنحل) الیمین (بعد) وجود (الشرط مطلقاً) لکن ان وجد فی الملک طلقت و عتق والا

لا فحيلة من علق الثلاث بدخول الدار ان يطلقها واحدة ثم بعد العدة تدخلها فتتحل اليمين
 فينكحها“ اور شرط پائے جانے کے بعد یمن مطلقاً ختم ہو جائے گی، لیکن شرط اگر ملکیت میں پائی گئی، تو طلاق
 اور آزادی واقع ہو جائے گی، وگرنہ نہیں، تو جس شخص نے تین طلاق عورت کے گھر میں داخل ہونے پر معلق
 کر دیں، اس کا حیلہ یہ ہے کہ وہ اسے ایک طلاق دے، پھر عدت کے بعد عورت گھر میں داخل ہو جائے، تو یمن
 ختم ہو جائے گی، پھر وہ نکاح کر لے۔ (تنویر الابصار و درمختار مع ردالمحتار، ج 4، ص 600، مطبوعہ کوئٹہ)
 ردالمحتار میں ہے: ”قولہ: (مطلقاً) ای: سواء وجد الشرط في الملك اولا“ مصنف علیہ الرحمۃ کا
 قول: (مطلقاً) یعنی برابر ہے کہ شرط ملک میں پائی جائے یا نہیں۔

(ردالمحتار مع الدر المختار، ج 4، ص 600، مطبوعہ کوئٹہ)

تنبیہ: اوپر مذکور حل پر عمل کر کے دوبارہ نکاح کر لینے کے بعد آپ کے پاس صرف ایک طلاق کا حق
 باقی ہو گا کیونکہ دو طلاقیں پہلے واقع ہو چکیں، لہذا کبھی بھی آپ نے تیسری طلاق دے دی، تو بیوی آپ پر ہمیشہ
 ہمیشہ کے لیے حرام ہو جائے گی اور بغیر حلالہ دوبارہ نکاح نہیں ہو سکے گا۔

سیدی اعلیٰ حضرت الشاہ امام احمد رضا خان علیہ رحمۃ الرحمن دو مرتبہ طلاق رجعی دینے والے کے بارے
 میں فرماتے ہیں: ”اگر پہلے طلاق نہ دی تھی، یہ دودی ہیں، تو آئندہ جب کبھی ایک طلاق دے گا، عورت بے
 حلالہ کے نکاح میں نہ آسکے گی۔“ (فتاویٰ رضویہ، ج 12، ص 367، مطبوعہ رضا فاؤنڈیشن، لاہور)

والله اعلم عزوجل ورسوله اعلم صلى الله تعالى عليه وآله وسلم

کتبہ

المتخصص في الفقه الاسلامي

ابو محمد محمد سرفراز اختر عطاری

18 شوال المکرم 1444ھ / 09 مئی 2023ء



الجواب صحیح

مفتی فضیل رضا عطاری